

Спорт-тайм

БЕЛАРУСКА — У ДЗЯСЯТЦЫ НАЙМАЦНЕЙШЫХ

У штотыднёвым спартыўным аглядзе «Звязды» расказваем пра абноўлены рэйтынг WTA, развязку чэмпіянату свету па гандболе і іншых прыкметных падзеях у свеце спорту.

1. Эльвіра Герман заваявала сярэбраную ўзнагароду на турніры PSD Bank Indoor Meeting у Дортмундзе (Германія). У фінальным



забегу на 60 метраў з бар’ерамі апырэдзіць беларуску змагла толькі Памэла Дуткевіч з Германіі. Адзначым, што паказаны вынік Эльвіры Герман (8,00 сек.) — асабісты рэкорд беларускі на 60 метраў з бар’ерамі. «Задаволен, як цяпер атрымліваецца старт. Над гэтым кампанентам доўга працавалі з трэнерамі, хацелі дамагчыся выразнага выхаду з калодак, зараз гэта асноўная задача. Паказаць хуткія секунды дапамаглі і саперніцы, побач з якімі неабходна бегчы хутчэй», — адзначыла Эльвіра Герман.

У Дортмундзе выступілі яшчэ два беларускія атлеты. Бар’ерыст Віталь Парахонька заняў першае месца з вынікам 7,68 сек. Анастасія Мірончык-Іванова ў скачках у даўжыню ў першай жа спробе паказала вынік 6 метраў 60

сантыметраў і размясцілася не першым радку вынікавага пратакола.

Нагадаем, вядучыя лёгкаатлеты плануюць выступіць на чэмпіянаце Беларусі ў закрытых памяшканнях, які пройдзе з 29 да 30 студзеня ў магілёўскім спарткомплексе «Алімпіец».

2. Арына Сабаленка ўпершыню ў кар’еры ўзнялася на 10-е месца ў рэйтынгу WTA, а японская тэнісістка Наомі Осака ўпершыню стала першай ракеткай планеты. Да гэтага прадстаўнікі Японіі ніколі не ўзначальвалі сусветны рэйтынг ні ў мужчын, ні ў жанчын. Нагадаем, на мінулым тыдні 21-гадовая Наомі стала пераможцай першага ў сезоне турніру серыі «Вялікага шлема» — адкрытага чэмпіянату Аўстраліі.

Аляксандра Сасновіч знаходзіцца на 33-м месцы, Вікторыя Азаранка — на 51-й пазіцыі, Вера Лапко займае 63-е месца.

3. Баскетбалісты «Цмокі-Мінск» саступілі лідару Адзінай лігі ВТБ маскоўскаму ЦСКА 101:61. Самым выніковым у складзе чэмпіёнаў Беларусі стаў Віталь Лютыч, які набраў 19 ачкоў. Для ЦСКА гэта 14-я перамога ў 15 матчах.

У гэтым сезоне мінскія «драконы» перамаглі ўсяго двойчы ў 14 праведзеных сустрэчах, і займаюць апошняе, 14-е месца ў турнірнай табліцы. Два наступныя матчы «банкаўскага» турніру падапечныя Расціслава Вергуна таксама правядуць у Мінску. 2 лютага адбудзецца гульня з казанскім УНИКСАМ, 10 лютага — паядынак з «Зенітам» з Санкт-Пецярбурга.

4. Біятлістка Лаура Дальмаер перамагла ў гонцы з масавым стартам на этапе Кубка свету ў Антхольцы (Італія). Беларуска Ірына Крыўко ў сярэдзіне гонкі займала высокае другое месца, але на чацвёртым агнявым рубяжы дапусціла промах, які не дазволіў ёй узысці на п’едэстал. І ў выніку заняла толькі сёмае месца.

5. Гандбалісты зборнай Даніі ўпершыню ў гісторыі сталі чэмпіёнамі свету. У вырашальным паядынку за залатыя медалі ў дацкім Хернінгу гаспадары сусветнага першынства ўпэўнена перайгралі сапернікаў з Нарвегіі — 31:22. Лідар зборнай Даніі Мікель Хансен прызнаны самым каштоўным гульцом 26-га сусветнага першынства. Ён жа стаў найлеп-



шым бамбардзірам турніру, закінуўшы 72 мячы ў 10 матчах.

«Бронзу» заваявалі гандбалісты Францыі, якія перамаглі ў матчы за 3-е месца зборную Германіі — 26:25.

Наступны мужчынскі гандбольны ЧС адбудзецца ў 2021 годзе ў Егіпце. У ім упершыню возьмуць удзел 32 каманды, а не 24, як раней.

Дар’я ЛАБАЖЭВІЧ.

СЁННЯ

Сонца

	Усход	Захад	Даўжыня дня
Мінск —	9.02	17.44	8.42
Віцебск —	8.57	17.29	8.32
Магілёў —	8.52	17.34	8.42
Гомель —	8.43	17.37	8.54
Гродна —	9.16	18.00	8.44
Брэст —	9.11	18.06	8.55

Месяц

Апошняя квадра
28 студзеня.
Месяц у сузор’і Стрельца.


Імяніны

Пр. Максіма, Пятра.
К. Ганны, Валерыя,
Зянона, Міхала,
Францішка.



Фота Ліны МАЛІНІНАЙ.

ЗАЎТРА



Даты

Падзеі

Людзі

У краіне

1864 год — жыхарка Мінска Фрумкіна звярнулася па дазвол адкрыць на вуліцы Аляксандраўскай у Мінску бровар, і неўзабаве Мінскае губернскае праўленне прыняло рашэнне аб яго адкрыцці. У 1893 годзе бровар купіў граф Чапскі, і ў 1894 пабудаванне мураваны будынак. Пры ім прадуцтва атрымлівала медалі і пахвальныя граматы на ўсерасійскіх выстаўках. У 1898 годзе бровар купілі аўстрыйскія купцы браты Лекерты, якія валодалі заводам да 1917 года. Пры іх завод уваходзіў у аўстрыйска-чэшскае АТ «Багемія».

1878 год — нарадзіўся Уладзімір Іванавіч Самойла, беларускі публіцыст, літаратурны крытык, філосаф. Удзельнічаў у беларускім літаратурна-грамадскім руху ў Мінску. У 1906 годзе — адзін з заснавальнікаў кніжнага таварыства «Мінчук». Пры яго садзейнічанні ў газеце «Северо-Западный край» 28 мая 1905 года быў апублікаваны на беларускай мове верш Я. Купалы «Мужык» — першае выступленне паэта ў друку. Пісаў артыкулы пра творчасць Г. Ібсена, А. Блока, Л. Андрэева. Выступаў па пытаннях грамадска-палітычнага жыцця і вызваленчага руху. Аўтар публікацый пра помнікі старажытнай літаратуры, а таксама па пытаннях гісторыі беларускага мастацтва і музыкі. Памёр у 1941 годзе.

1884 год — нарадзіўся Антон Іванавіч Луцкевіч, беларускі палітычны і грамадскі дзеяч, гісторык, публіцыст, літаратурны крытык. З 1906 года ў Вільні, выдаваў газету «Наша доля», «Наша ніва». У друку выступаў пад псеўданімам Антон Навіна. У 1921 годзе ўзначальваў Беларускі нацыянальны камітэт у Вільні, заснаваў Беларуска-польскую школу раду, якая пазней злілася з Таварыствам беларускай школы. Выкладаў у Віленскай беларускай гімназіі. У 1927 годзе арыштаваны польскімі ўладамі, судом апраўданы. У пачатку 1930-х адышоў ад палітычнай дзейнасці, працаваў у Беларускаму музеі, выступаў з лекцыямі. Аўтар кніг, брашур, артыкулаў па гісторыі Беларусі, беларускім правапісе, гісторыі беларускага адраджэння, літаратурна-крытычных артыкулаў. У 1939 годзе рэпрэсаваны. Памёр у 1946 годзе. Рэабілітаваны ў 1989 годзе.

1897 год — нарадзіўся Генадзь Яўгенавіч Змудзінскі, беларускі мастак. Адзін з заснавальнікаў

беларускай савецкай кніжнай графікі. Афармляў кнігі беларускіх пісьменнікаў, казкі. Аўтар твораў станковай графікі «Пагром», «Бежанцы», «Згода нявесты» і інш. Аўтар маркі Беларускага дзяржаўнага выдавецтва, эскіза ордэна Працоўнага Чырвонага Сцяга БССР і граматы да яго. Памёр у 1938 годзе.

1860 год — нарадзіўся Антон Паўлавіч Чэхаў, рускі пісьменнік. Ганаровы акадэмік Пецярбургскай АН (у знак пратэсту супраць адмены царом абрання М. Горкага ганаровым акадэмікам разам з В. Караленкам у 1902 годзе адмовіўся ад звання). Працаваў земскім урачом. Літаратурную дзейнасць пачаў з фельетонаў і гумарыстычных апавяданняў. Найбольшы ўплыў на развіццё сусветнай драматургіі зрабілі яго лірыка-псіхалагічныя п’есы «Чайка», «Дзядзька Ваня», «Тры сястры», «Вішнёвы сад». На беларускую мову яго творы перакладалі Я. Брыль, І. Грамовіч, К. Крапіва, І. Шамякін. П’есы Чэхава ставіліся і ставяцца ў беларускіх тэатрах. Памёр у 1904 годзе.

1866 год — нарадзіўся Рамен Ралан, французскі пісьменнік, музыказнавец, грамадскі дзеяч. Лаўрэат Нобелеўскай прэміі па літаратуры. Памёр у 1944 годзе.

1886 год — дзень нараджэння аўтамабіля — Карл Бенц атрымаў патэнт на свой першы аўтамабіль. Першы аўтамабіль Бенца ўяўляў сабой трохколавы двухмесны экіпаж вагой 250 кг на высокіх колах са спіцамі. На яго Бенц паставіў свой новы чатырохтактавы бензінавы матор з вадзяным ахаладжэннем магутнасцю 0,9 к.с. Цыліндр размяшчаўся гарызантальна над восью вялікіх задніх колаў і прыводзіў іх у рух праз адну раменную і дзве ланцуговыя перадачы. Машина развівала смяхотную па нашых мерках хуткасць — 16 км/г, але па тых часах гэта была вельмі прагрэсіўная канструкцыя. Экіпаж быў урачыста названы Motowagen. Пасля таго, як вынаходніцтва прайшло шматлікія выпрабаванні і некаторыя дапрацоўкі, Motowagen атрымаў Германскі Імператарскі патэнт № 37 435. У 1887 годзе першы ў свеце аўтамабіль дэбютаваў на выстаўцы ў Парыжы.

УСМІХНЕМСЯ

Калі нявеста выязджае з загса, яна ўжо губляе 30 % кошту.

Дзеці — кветкі жыцця :) Марыне 3 гады — слаўны перыяд уласнасці, калі ўсё «маё». Гуляе з татам у два-ры, а ён яе дражніць: — Маё дрэва! — Не-е-е, гэта маё дрэва! — Мая лавачка!

— Не-е-е, гэта мая лавачка! — Мая гідраэлектрастанцыя! — і чакае, як дачушка адрэагуе на цяжкае і незнаёмае слова. Марына падумала і зняважліва так адказвае: — А мне яго і не трэба!

У лесе завёўся дзіцячы Робін Гуд! Ён забірае грошы і каштоўнасці ў багатых і аддае маме.

